

ಪ್ರಸ್ತಾವನ್:

ಮೊಗಾಚ್ಯಾಂನೊ, ಕ್ರಿಸ್ತಾಯೆಣ್ಯಾಚ್ಯಾ ಕಾಳಾಚ್ಯಾ ದುಸ್ರ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಸಂಭ್ರಮ್ ಕರುಂಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ, ಆಮ್ಚ್ಯಾ ಅಂತರ್ಸ್ಕನಾಚಿ ನಿತಳಾಯ್ ಕರುನ್, ಸೊಮ್ಯಾಚ್ಯಾ ಯೆಣ್ಯಾಕ್ ತಯಾರಾಯ್ ಕರುಂಕ್ ಉಲೊ ದಿತಾ. ರಾಗ್, ಮಸರ್, ಹಗಿಂ, ದ್ವೇಶ್, ಸ್ವಾರ್ಥಾನ್ ಭರೊನ್ ಗೆಲ್ಲೆ ಸಮಾಜೆಂತ್ ಜಿಯೆವ್ನ್ ಆಸ್ಚ್ಯಾ ಆಮ್ಕಾಂ ಜೆಜು ಮಾಯಾಮೊಗಾಚೆಂ, ಶಾಂತಿಚೆಂ, ಎಕ್ವಟಾಚೆಂ ವಾತಾವರಣ್ ರೂಪಿತ್ ಕರುಂಕ್ ಉಲೊ ದಿತಾ. ತರ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ವಾಂಟಿಲಿ ಜಾಲ್ಲಿಂ ಆಮಿ ಶಾಂತಿ ಸಮಾಧಾನಾಚಿಂ ಹಾತೆರಾಂ ಜಾಂವ್ಕ್ ಸೊಮ್ಯಾಚೊ ಆಧಾರ್ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ ತಾಂಚೆ ತಾಬೆನ್ ದಿಲ್ಲೆಂ ಸುವಾರ್ತಾ ಪರ್ಗಟ್ ಕರ್ಚೆಂ ಮಿಸಾಂವ್ ಉರ್ಬೆನ್ ಫುಡೆಂ ವ್ಹರುಂಕ್ ತುಂ ತಾಂಕಾಂ ತುಜ್ಯಾ ಕುರ್ಪೆ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ಸಮೆಸ್ತ್ ರಾಜಕೀಯ್ ತಶೆಂಚ್ ಸಮಾಜಿಕ್ ಮುಕೆಲ್ಯಾಂನಿ ದೆವಾಕ್ ಭಿಯೆವ್ನ್ ಜಿಯೆಶೆಂ ಕರ್. ತಾಂಚೆ ತಾಬೆನ್ ದಿಲ್ಲ್ಯಾ ಲೊಕಾಚ್ಯೊ ಗರ್ಜೊ ತಾಣಿಂ ಸಮ್ಜುನ್ ಸ್ಪಂದನ್ ಕರಿಶೆಂ ಆನಿ ಶಾಂತಿ ಸಮಾಧಾನಾಚೆಂ ರಾಜ್ ಬಾಂದುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ವಿವಿಧ್ ರಿತಿಂಚೆ ಪಿಡೆಕ್ ವಳಗ್ ಜಾವ್ನ್ ಆಸ್ಪತ್ರೆಂನಿ ತಶೆಂಚ್ ಘರಾಂನಿ ಆಸ್ಚ್ಯಾ ಸರ್ವ್ ಆಮ್ಚ್ಯಾ ಭಾವಾಂ ಭಯ್ಣಿಂಚೆರ್ ತುಜಿ ದಯಾಳ್ ದೀಷ್ಟ್ ಘಾಲ್. ತಾಂಚೆ ಪಿಡೆಂತ್ಲಿ ತಾಂಕಾಂ ಸುಟ್ಕಾ ಲಾಭಯ್. ತಾಂಚಿ ಸೆವಾ ಕರ್ತಲ್ಯಾಂಕ್ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

4. ಸಮೆಸ್ತ್ ಭುರ್ಗ್ಯಾಂನಿ ಆನಿ ಯುವಜಣಾಂನಿ ತಾಂಚ್ಯಾ ಜಿವಿತಾಂತ್ ಕ್ರಿಸ್ತಿ ಮೌಲ್ಯಾಂ ರುಪಿತ್ ಕರ್ನ್ ಭಾಗೆವಂತ್ಪಣಾಚಿ ವಾಟ್ ಧರುನ್ ತುಜ್ಯಾ ಪುತಾ ಕ್ರಿಸ್ತಾಕ್ ಸಾಕ್ಸ್ ದಿಂವ್ಚಿ ಜಿಣಿ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಸ್ವಾರ್ಥ್ ಸಾಂಡುನ್, ವಾಯ್ಬ್ ಚಾಲಿಂಕ್ ಆನಿ ಕರ್ಪ್ಯಾಂಕ್ ಪಾಟ್ ಕರ್ನ್, ಬರೆ ಶೆಗುಣ್ ಆಮ್ಚೆ ಧಂಯ್ ರೂಪಿತ್ ಕರ್ನ್ ಅಂತಸ್ಕಾನಾಚಿ ನಿತಳಾಯ್ ಕರುನ್ ತುಜ್ಯಾ ಪುತಾ ಜೆಜುಕ್ ಸಂತೊಸಾನ್ ಸ್ವೀಕಾರ್ ಕರುಂಕ್ ತುಜೊ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಕ್ರಿಸ್ತಾಯೆಣ್ಯಾಚ್ಯಾ ಕಾಳಾಚೊ ದುಸ್ರೊ ಆಯ್ತಾರ್

06 ದಶೆಂಬರ್ 2020

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

“ಬುಜ್ವಣ್ ದಿಯಾ, ಮ್ಹಜೆ ಪರ್ಜೆಕ್ ಬುಜ್ವಣ್ ದಿಯಾ,” ಮ್ಹಣ್ತಾ ತುಮ್ಚೊ ದೇವ್. “ಜೆರುಸಾಲೆಮಾಚ್ಯಾ ಕಾಳ್ಜಾ ಕಡೆ ಉಲಯಾ ಆನಿ ತಿಕಾ ಪರ್ಗಟ್ ಕರಾ: ತಿಚೆ ಚಾಕ್ರೆಚೆ ದೀಸ್ ಸೊಂಪ್ಲೆ, ತಿಚ್ಯಾ ಅಪ್ರಾಧಾಚೆಂ ಫಾರಿಕ್ವಣ್ ದಿವ್ನ್ ಜಾಲೆಂ; ಸಗ್ಳ್ಯಾ ತಿಚ್ಯಾ ಪಾತ್ಕಾಂಕ್ ಸರ್ವೆಸ್ಪರಾಚ್ಯಾ ಹಾತಾಂತ್ಲಿ ದೊಡಿ ಖ್ಯಾಸ್ತ್ ತಿಣೆಂ ಬೊಗ್ಲಿ. ಏಕ್ ತಾಳೊ ಬೋಬ್ ಮಾರ್ತಾ: “ಅರಣ್ಯಾಂತ್ ಸರ್ವೆಸ್ಪರಾಕ್ ಏಕ್ ವಾಟ್ ತಯಾರ್ ಕರಾ. ಪಾಡ್ ಪಡ್ಲಲ್ಯಾ ಪ್ರದೆಶಾಂತ್ ಆಮ್ಚ್ಯಾ ದೆವಾಕ್ ಏಕ್ ನೀಟ್ ರಸ್ತೊ ಕರಾ. ಹರೇಕ್ ಫಾಲ್ಕೆಂ ಭರೊನ್ ಯೆಂವ್ಚಿ ಹರೇಕ್ ಪರ್ವತ್ ಆನಿ ದೊಂಗರ್ ಸಮತಳ್ ಜಾಂವ್ಚಿ, ಊಂಚ್‌ಸಕಲ್ ಸುವಾತ್ ಸಪಾಟ್ ಜಾಂವ್ಚಿ, ಫೊಂಡ್‌ಫೊಂಡ್ಕುಲಾಂ ಆಸ್ಲಲೊ ಜಾಗೊ ಮಯ್ದಾನ್ ಜಾಂವ್ಚಿ. ತೆದ್ನಾ ಸರ್ವೆಸ್ಪರಾಚೆ ಮಹಿಮಾ ಪರ್ಗಟ್ ಜಾತಲಿ, ಆನಿ ಆಖ್ಯಾ ಮನ್ಯಾಕುಳಾಕ್ ತಿ ದಿಸ್ತಲಿ; ಕಿತ್ಯಾಕ್ ಸರ್ವೆಸ್ಪರಾಚೆಂ ತೋಂಡ್ ಉಲಯ್ಲಾಂ.” ಸಿಯೊನಾಕ್ ಬರಿ ಖಬರ್ ಹಾಡ್ತಲ್ಯಾ ದುತಾ, ಊಂಚ್ ಪರ್ವತಾಚೆರ್ ಚಡುನ್ ವಚ್, ಜೆರುಸಾಲೆಮಾಕ್ ಬರಿ ಖಬರ್ ಹಾಡ್ತಲ್ಯಾ ದುತಾ, ವ್ಹಡ್ಲ್ಯಾ ತಾಳ್ಯಾನ್ ಬೋಬ್ ಮಾರ್, ಭಿರಾಂತಿ ವಿಣೆಂ ಬೋಬ್ ಮಾರ್ ಆನಿ ಜುದಾಚ್ಯಾ ಶಹರಾಂಕ್ ಸಾಂಗ್: “ಹಾಂಗಾ ಆಸಾ ತುಜೊ ದೇವ್.” ಪಳೆ, ಸರ್ವೆಸ್ಪರ್ ಆಪ್ಲೆ ಪದ್ವೆನ್ ಯೆತಾ, ಆಪ್ಲ್ಯಾ ಬಳಿಷ್ಟ್ ಬಾವ್ಳ್ಯಾನ್ ತೊ ಅಧಿಕಾರ್ ಚಲಯ್ತಾ; ತಾಚೆಂ ಇನಾಮ್ ತಾಚೆ ಸವೆಂ ಆಸಾ, ತಾಚ್ಯಾ ಜಯ್ತಾಚೆಂ ಫಳ್ ತಾಚೆ ಫುಡ್ಲ್ಯಾನ್ ವೆತಾ. ಗೊವ್ಳ್ಯಾ ಭಾಶೆನ್ ತೊ ಆಪ್ಲ್ಯಾ ಹಿಂಡಾಕ್ ಚರಯ್ತಾ, ಆಪ್ಲ್ಯಾ ಹಾತಾಂನಿ ತೊ ಶೆಳಿಯಾಂಕ್ ಎಕ್ಪಾಯ್ ಕರ್ತಾ, ಆಪ್ಲ್ಯಾ ಹರ್ದ್ಯಾ ಲಾಗಿಂ ಧರುನ್ ತಾಂಕಾಂ ತೊ ವ್ಹರ್ತಾ ಆನಿ ದೂದ್ ದಿತಲ್ಯಾ ಬಕ್ರಿಯಾಂಕ್ ಜಾಗ್ರುತಾಯೆನ್ ಚಲೊವ್ನ್ ವ್ಹರ್ತಾ.

ದೆವಾಚೆಂ ಉತರ್ ಹೆಂ

ಕೀರ್ತನ್

ತುಜಿ ಕಾಕುಳ್ತ ಆಮ್ಕಾಂ ದಾಕಯ್ ಏ ಸೊಮಿಯಾ
ಆನಿ ದಯೆನ್ ಆಮ್ಚಿ ಸೊಡ್ವಣ್ ಕರ್

ಸರ್ವೆಸ್ಪರ್ ಕಿತೆಂ ಸಾಂಗ್ತಾ, ತೆಂ ಹಾಂವ್ ಆಯ್ಕತಲೊ,
ತೊ ಆಪ್ಲ್ಯಾ ಭಕ್ತಾಂಕ್ ಸಮಾಧಾನಾಚೆಂ ಉತರ್ ಸಾಂಗ್ತಾ
ತಾಚಿ ಭೆಂ ಭಿರಾಂತ್ ಆಸ್ಲೆಲ್ಯಾಂಕ್ ತಾಚಿ ಕುಮಕ್ ಲಾಗಿಂ ಆಸಾ
ಆಶೆಂ ತಾಚಿ ಮಹಿಮಾ ಆಮ್ಚ್ಯಾ ಗಾಂವಾಂತ್ ವಸ್ತಲಿ.

ಮೋಗ್ ಆನಿ ವಿಶ್ವಾಸಿಪಣ್ ಎಕಾಮೆಕಾ ಭೆಟಾತ್
ನೀತ್ ಆನಿ ಶಾಂತಿ ಎಕಾಮೆಕಾ ಆರಾವ್ನ್ ಧರ್ತಾತ್
ವಿಶ್ವಾಸಿಪಣ್ ಭುಮಿಂತ್ಲೆಂ ಉಪ್ಜಾತಲೆಂ
ನಿತಿವಂತ್ಪಣ್ ಸರ್ಗಾರ್ ಥಾವ್ನ್ ನದರ್ ಘಾಲ್ತೆಲೆಂ

ಖಂಡಿತ್ ಜಾವ್ನ್ ಸರ್ವೆಸ್ಪರ್ ಆಮ್ಕಾಂ ಸಮೃದ್ಧಿ ಪಾಟಯ್ತಲೊ
ಆನಿ ಆಮ್ಚಿ ಭುಂಯ್ ಆಪ್ಲೆಂ ಫಳ್ ದಿತಲಿ
ನಿತಿವಂತ್ಪಣ್ ತಾಚ್ಯಾ ಪುಡ್ಲ್ಯಾನ್ ವೆತಲೆಂ
ಆನಿ ಆಶೆಂ ವಚುನ್ ತಾಚಿ ವಾಟ್ ತಯಾರ್ ಕರ್ತೆಲೆಂ.